

Azərbaycan ISESCO-da öz mövqeyi ilə seçilən üzvlərdəndir

Mədəniyyət naziri Əbülfəs Qarayev Naxçıvan şəhərinin 2018-ci il üçün İslam mədəniyyətinin paytaxtı elan olunması ilə bağlı açılış tədbirində iştirak etmək məqsədilə Azərbaycanda səfərdə olan ISESCO-nun baş direktoru Əbdüləziz Osman əl-Tuveycri ilə görüşüb.

Mədəniyyət Nazirliyinin İnformasiya və ictimaiyyətlə əlaqələr şöbə-sindən AZƏRTAC-a bildirişlər ki, görüşdə Əbülfəs Qarayev son dövrdə ISESCO ilə əməkdaşlıq sahəsində görülən işlərdən danışib. Nazir diqqətə çatdırıb ki, Azərbaycan bu təşkilatda öz mövqeyi ilə seçilən üzvlərdəndir. Buna səbəb Azərbaycan dövlətinin, şəxsən Prezident İlham Əliyevin və Birinci vitse-prezident Mehriban Əliyevanın İslam dünyası ilə əlaqələrin güclənməsi istiqamətindəki fəaliyyəti nəticəsində ölkəmizin müsəlman aləminə, mədəniyyətinə inteqrasiya proseslərinin çox fəal şəkildə həyata keçirilməsidir. ISESCO üzrə Azərbaycan Milli Komissiyasının üzvləri bu işin davam etdirilməsinə və münasibətlərin daha yüksək səviyyədə qurulmasına öz töhfələrini əsirgəmirlər.

Söhbət zamanı vurğulanıb ki, iyunun 20-də Naxçıvanda "İslam mədəniyyətinin paytaxtı"nın təntənəli açılış mərasimi keçiriləcək. Tədbirdə çoxsaylı mötəbər qonaqlar, dövlət rəsmiləri, o cümlədən TÜRKSÖY-un baş katibi, İndoneziya, Tacikistan, Özbəkistan və Əlcəzairin mədəniyyət nazirləri, İran, Birləşmiş Ərəb Əmirlikləri, Qazaxıstan, Türkmənistan və Qətərin mədəniyyət nazirlərinin müavinləri və digər ölkələrin vəzifəli şəxslərindən ibarət nümayəndə heyətləri iştirak edəcəklər.

Əbülfəs Qarayev ISESCO-nun tərəfdaş qurum kimi bu əlamətdar hadisənin beynəlxalq miqyasda təbliğində fəallığının vacibliyini diqqətə çatdırıb.

Əbdüləziz Osman əl-Tuveycri ISESCO-Azərbaycan əməkdaşlığını, Azərbaycan Respublikasının Prezidenti İlham Əliyevin və Birinci vitse-prezident Mehriban xanım Əliyevanın bu əlaqələrin inkişafında müstəsna rolu və dəstəyini xüsusi vurğulayıb. Görüşdə qarşılıqlı əməkdaşlıq məsələlərinə dair müzakirələr aparılıb.

* * *

Mədəniyyət naziri Əbülfəs Qarayev Naxçıvan şəhərinin 2018-ci il üçün İslam mədəniyyətinin paytaxtı elan olunması ilə bağlı tədbirdə iştirak etmək məqsədilə ölkəmizdə səfərdə olan Tacikistanın mədəniyyət naziri Şamsiddin Şodibeklə görüşüb.

Nazirlikdən AZƏRTAC-a bildirişlər ki, nazir Əbülfəs Qarayev iyunun 20-də keçiriləcək "Naxçıvan - İslam mədəniyyətinin paytaxtı" tədbiri barədə məlumat verib. Bildirib ki, Naxçıvan Azərbaycanın qədim məskənlərindən biri olmaqla bərabər, həm də özündə ölkəmizin qədim və zəngin tarixini, mədəniyyətini əks etdirir.

Səmimi qəbula görə minnətdarlığını bildirən Tacikistanın mədəniyyət naziri Şamsiddin Şodibek özlərini Azərbaycanda qonaq kimi deyil, evlərindəki kimi hiss etdiklərini vurğulayıb. Tacikistanda həyata keçirilən yerli və beynəlxalq mədəni layihələr haqqında məlumat verən nazir ölkəsinin evsahibliyi etdiyi muğam festivallarında Azərbaycan xanəndələrinin mütəmadi iştirakını yüksək dəyərləndirib. Bildirib ki, dostluq, qardaşlıq zəminində inkişaf edən münasibətlər bundan sonra da davamlı olacaq.

Görüşdə ölkələrimiz arasında müştərək mədəni layihələrin həyata keçirilməsi istiqamətində fikir mübadiləsi aparılıb.

* * *

"Əlcəzair nümayəndə heyətinin Azərbaycana ilk səfəri əlamətdar tarixi hadisələrlə üst-üstə düşür."

Mədəniyyət Nazirliyindən AZƏRTAC-a bildirişlər ki, bu sözlər nazir Əbülfəs Qarayevin ölkəmizdə səfərdə olan əlcəzairli həmkarı Azzedine Mihoubi ilə görüşdə səsləndirilib.

Əbülfəs Qarayev Naxçıvan şəhərinin 2018-ci il üçün İslam mədəniyyətinin paytaxtı elan olunması ilə bağlı tədbirlərdə iştirak etmək məqsədilə Azərbaycanda səfərdə olan əlcəzairli həmkarına dəvətini qəbul etdiyi üçün təşəkkürünü bildirib.

Azzedine Mihoubi deyib ki, əlcəzairilər Azərbaycanın tarixi və mədəniyyəti haqqında məlumatlı olsalar da, ölkəmizin son illərdə əldə etdiyi nailiyyətlər barədə daha çox bilgilərə malikdirlər.

Azərbaycanın mədəniyyət sahəsindəki uğurları, beynəlxalq qurumlarla əlaqələri haqqında qonağı məlumatlandıran Əbülfəs Qarayev Əlcəzair nümayəndə heyətinin ölkəmizə ilk səfərinin əlamətdar tarixi hadisələrlə üst-üstə düşməsindən məmnunluğunu ifadə edib. Bildirib ki, səfər əlaqələrin bundan sonrakı inkişafına müsbət təsir göstərəcək. Azərbaycan ilə Əlcəzair arasında mədəni əlaqələrlə bağlı sazişin imzalanması üçün müvafiq işlərin aparılacağını diqqətə çatdıran Əbülfəs Qarayev bu razılaşmanın əlaqələrin daha dinamik inkişafına yol açacağına ümid bəslədiyini deyib.

Görüşdə ölkələrimiz arasında mədəniyyət sahəsində qarşılıqlı əlaqələrin perspektivləri barədə fikir mübadiləsi aparılıb.

Azərbaycan.- 2018.-21 iyun.- S.4.